



15

मुंहिंजी जपान यात्रा (सफ़रनामो)

‘सफ़रनामो’ नई सिंफ़ आहे। महज जगह जो बयानु न पर खासि जगह सां वाक्फ़यत ऐं लिखण जा मौका बि मिलनि था। घणनि ई अदीबनि सफ़रनामनि जरीए असांजी ज़ाण वधाए, इंसानी मुल्ह काइम कया आहिनि। ‘सफ़रनामो’ लिखण लाइ मुसाफ़िरियूं कंदे घणे ई भेरा डुखिया सफ़र झागिणा पवदा आहिनि, छो त उन जो मूल मक़सद ई हूंदो आहे इल्मु हासिलु करणु ऐं मुशाहिदो माणणु। सूंहारी सिंध में शाइरनि जो सरताजु, शाहु अब्दुल लतीफ़ु भिटाई बि सचो सेलानी हुओ। हुन जिंदगीअ जो अवाइली हिंसो केतिरा ई सैर सफ़र कंदे झागिया ऐं सालनि जा साल काइनात ऐं कुदिरत जो मुशाहिदो मणींदो रहियो। संसार में घणे ई माण्हू आया ऐं हुननि वडियूं वडियूं यात्राऊं कयूं आहिनि। कोलम्बस, मार्कोपोलो, वास्कोडीगामा, इन्हनि तमामु शख़्सनि तमामु वडियूं हिमत वारियूं यात्राऊं कयूं आहिनि। उन्हनि जे सफ़रनामनि मां घणो कुझु पिराए सघिजे थो।



मक़सद

हिन सबक़ खे पढ़ण खां पोइ तव्हीं-

- एशिया खंड बाबति ज़ाण हासिल करे, बयानु करे सघंदा।
- जपान जहिडे हिक नदिडे मुल्क थोरे वक्त में केडी वडी तरकी करे डेखारी, उन खे असीं मिसालिया तौर पेशि करे सघंदासीं।
- जपान में इंसान जी डाढी घणी इज़त आहे ऐं इंसानियत जो मुल्हु आहे। उन बाबति ज़ाण हासिल करे असीं पंहिंजी जिंदगी खुशगवारु बणाए सघूं था।
- अणु शक्ती (Nuclear Technology) जो इस्तेमालु अवाम जी भलाई ऐं दाइमियत लाइ कमि अचणु घुरिजे, उन बाबति सुजागी ईदी।
- जपान में हुकूमती निज़ामु मजबूतु लोकशाहीअ ते बधलु आहे। उन जी सही ज़ाण मिले थी।

अवाम = आम माण्हू, जनता



टिपणी

मुंहिंजी जपान यात्रा (सफरनामो)

अचो त हिक अहम सफरनामे जे बारे में जाण हासिल करियूं।



15.1 बुनियादी सबकु

मां टोक्यो यूनीवर्सिटी ऑफ़ फ़ारेन स्टडीज़ जी नींढ ते ओसाका यूनीवर्सिटीअ में आगस्ट-सेप्टेम्बर 2010 ई. में पूरा 40 ड़ींहं जपानी शागिर्दनि खे सिंधी पढाइण वियो होसि। तड़हिं असीं हर छंछर ऐं आरतवार केडांहुं न केडांहुं घुमंदा हुआसीं। हेकर बुलेट ट्रेन में ओसाका खां हिरोशिमा घुमण जो प्रोग्राम ठाहियोसीं।

बुलेट ट्रेन जो कम्पार्टमेंट अंदिरां इंतहाई साफ़ ऐं बेहद खूबसूरत हूंदो आहे, बिलकुल जीअं एयर क्राफ़्ट हुजे। विहण लाइ शानदार सोफ़ा सां सजायल ब क़तारूं, हिक में 2 ऐं ब्रिए पासे 3-3 कुर्सियूं। एतिरी खुली जाइ त खुदि एयर क्राफ़्ट जे एकानॉमी क्लास में बि कोन हूंदी आहे।

मुंहिंजे मेज़बान प्रोफ़ेसर मामिया केन्साकू असांजी रिज़र्वड सीटुनि मां विंडो ते मूखे विहण लाइ आछ कई त जीअं मां फ़रहती सफ़रु करे सघां। मां सीट ते विहंदे ई माज़ीअ जे यादगीरियुनि में पहुची वियुसि। मां गवर्नमेंट हाई स्कूल, लाडकाणा में पढंदो होसि। साई शेर मुहम्मद हिस्ट्री पढाईंदो हुआ। बीं अज़ीम जंगि दौरान हिरोशिमा ऐं नागासाकीअ जे तबाहीअ जो दर्दनाक दास्तान बुधंदा हुआसीं।

1945 ई. दौरान जड़हिं बीं अज़ीम जंगि पंहिंजी बुलंदीअ ते हुई; अमेरिका, जपान जे 67 शहरनि मथां भारी बमबारी कंदो रहियो। पोइ बि जपानी गवर्नमेंट अमेरिका जे पोस्ट डेम डिक्लेयरशन अल्टीमेटम ड़ांहुं ध्यानु कोन ड़िनो हुआ। तड़हिं अमेरिका जे सदर हेरी टूमेन जे हुकुम ते 6 आगस्ट 1945 ई. ते हिरोशिमा ऐं 9 आगस्ट 1945 ई. ते नागासाकीअ मथां डीटोनेशन जो ब्रियों एटमिक बमु केरायो वियो। हेलताई जंगी तोरि एटमिक हथियारनि जो इस्तेमालु थींदे, हिरोशिमा में तक़रीबनि ड़ेदु लखु बेगुनाह इंसान अजल जो शिकारु थिया हुआ, जड़हिं त नागासाकीअ में बि उन्हनि जे अध जेतिरा माण्हू पहिरिएं ई ड़ींहुं उफ़टु मुआ हुआ। वधि में वधि माण्हू भयानक बाहि जो बखु थिया त केतिरा वरी इमारतुनि जे मलवे हेठां दबिजी चुका हुआ।

नागासाकीअ जे बमबारीअ खां 6 ड़ींहं पोइ 15 आगस्ट 1945 ई. ते जपान अलाईड ताक़तुनि अगियां हथियार उछिलाया। 2 सेप्टेम्बर 1945 ई. ते हिकु अहदनामो क़रार थियो, जंहिं मूजिबु बीं अज़ीम जंगि ख़तमु कई वेई। यूरोप में जर्मनी



इंतहाई = बेहद
रिज़र्वड = मुकररु कयलु
फ़रहती = आरामदायक
अज़ीम = महाभारी
बखु = शिकारु



त अगु ई 7 मई 1945 ई. ते उहो अहदनामो सही कंदे जंगि-बंदीअ जी पोइवारी करे चुको हुआ।

अजु उहो सागियो जपान महिनत ऐं उदम सां दुनिया जी बियों नम्बरु आर्थिक ताकत बणिजी सघियो आहे। कीअं न उहे माण्हू नयूं नयूं ईजादूं पिया कनि। इहा बुलेट ट्रेन बि उते जपान में टिनि नमूननि जी हूंदी आहे। 'नोजोमी' तेज डोडंदे घटि स्टापनि ते बीहंदी, 'हिकारी' थोरो वधीक स्टाप कंदी त 'कोडामा' अजां बि वधीक स्टाप कंदी अगिते वधंदी। इन्हीअ करे टिन्हीं जे भाडे में बि फर्कु आहे।

असीं पंहिंजे सीटुनि ते वेठासीं। ट्रेन पूरे वक्त 9:09 ते प्लेटफार्म छडियो ऐं मुम्बईअ जी लोकल ट्रेन जियां शुरू थींदे ई स्पीड पकिडींदी आहे। हिक अहम गाल्हि त उते हरहिक कम्पार्टमेंट जा दरवाजा बिलकुल बंदि थींदा, पोइ ई उहा सवारी शुरू थींदी। हेकर गाडीअ प्लेटफार्म छडियो त डोडंदी हली बिए प्लेटफार्म ते साही पटींदी। ट्रेन न किथे विच ते ऐं न आउटर सिग्नल ते बीहंदी, तड्हिं ई त जपान जा माण्हू ट्रेन खे प्लेटफार्म ते डिसंदे, पंहिंजी वॉच में टाईमु ठाहींदा आहिनि।

बुलेट ट्रेन 320 किलोमीटर फी कलाक जी रफतार सां उते डोडंदी आहे ऐं मुसाफिर वडियूं वडियूं दूरियूं चंद कलाकनि में सफरु कंदे मंजिल अंदोजु थींदा आहिनि।

अजोके दौर में बुलेट ट्रेन बि माजीअ जी गाल्हि बणिजिणी आहे। छो त हींअर उन जी जाइ ते जपान में मकनातीसी ट्रेन (Magnetic Train) अचिणी आहे, जेका 600 किलोमीटर फी कलाक जी रफतार सां डोडंदी, टोक्यो खां ओसाका सिर्फ हिक कलाक में मुसाफिरनि खे पहुचाईंदी।



15.2 अचो त समुझूं

15.2.1. हिरोशिमा ते बमबारी

'मुंहिंजी जपान यात्रा' में हिरोशिमा जे शहर जो जिकिरु कयलु आहे। असां लाइ इहो समुझणु जरूरी आहे त बीं अजीम जंगि में हिरोशिमा ई उहो पहिरियों शहर हुआ, जेको 6 आगस्ट 1945 ई. ते अमेरिका जे एटमिक बमबारीअ जो शिकारु



थियो हुआ। उन सबबि डेडु लखु माण्हू जानि बहकु थिया। उन्हनि मां घणे में घणा माण्हू त बाहि जो बखु थिया हुआ ऐं कुझु इमारतुनि जे मलवे हेठां दबिजी चुका हुआ।



टिपणी

मुंहिंजी जपान यात्रा (सफरनामो)

15.2.2. हेल ताई थींदड़ एटमिक तबाही

हिरोशिमा खां 3 डींहं पोइ 9 आगस्ट 1945 ई. ते जपान जे बिएं शहर नागासाकीअ मथां डीटोनेशन जो बियों एटमिक बम केरायो वियो हुआ, जिते पिण मुनो लखु माण्हू पहिरिएं डींहं ई अजल जो शिकारु थिया हुआ।

नागासाकीअ जी बमबारीअ सबबि एडी वडी तबाही थी, जो 6 डींहं पोइ जपान 15 आगस्ट 1945 ई. ते अलाईड ताकतुनि अगियां हथियार उछिलाया। बैदि में 2 सेप्टम्बर 1945 ई. ते हिकु अहदनामो करार थियो, जहिं मूजिबु बीं अजीम जंगि खतमु कई वेई।

15.2.3. हिरोशिमा जी बमबारीअ जा सबब

1945 ई. में बीं अजीम जंगि हलंदे लगातार 6 साल थी चुका हुआ। अमेरिका कहिडी बि सूरत में उहा जंगि खतमु पिए करणु चाही। जर्मनी 7 मई 1945 ई. ते हिकु अहदनामो सही कंदे जंगि-बंदीअ जी पोइवारी कई। पोइ बि जपान पंहिंजे 67 शहरनि मथां अमेरिका जी बमबारी डिसंदे बि जंगि-बंदीअ डांहं ध्यानु न डींदे, अमेरिका जे 'पोस्ट डेम डिक्लेयरशन अल्टीमेटम खे दरि-किनारु करे रहियो हुआ। आखिरि अमेरिका जे उन वक्त वारे सदर हेरी टूमन जे हुकुम ते पहिरिं हिरोशिमा ऐं पोइ नागासाकीअ मथां एटमिक बमबारी कई वेई। तडुहिं मस वजी जपान खे समुझ आई ऐं धरतीअ ते अमन व आशतीअ जो हिकु नओं दौरु शुरू थियो।

15.2.4. जपान जी आर्थिक तरकी

जपान पूरी दुनिया में एडो त महिनतकश मुल्कु आहे, जो 1945 ई. जी एटमिक तबाही तोडे उते वक्त बि वक्त थींदड़ जिलजिलनि खां पोइ बि डींहं राति आर्थिक तरकीअ डांहं ध्यानु डींदो रहियो आहे। जपान, जेको कडुहिं भारत जी रेलवे जी तरकी डिसण ईदो हुआ, उन्हीअ पाण पोइ सागिए मैदान में एडी त तरकी माणी, जो हुननि जल्दु ई बुलेट ट्रेन ठाहे डेखारी, जेका हिक कलाक में 300 किलोमीटरनि जो सफरु तय कंदे, मुसाफिरनि खे मंजिल ते पहुचाईदी रहे थी।





टिपणी

15.2.5. बुलेट ट्रेन जा नमूना

जपान में बुलेट ट्रेन बि टिनि नमूननि जी हूंदी आहे-

- (1) 'नोजोमी', जेका तेज डोडंदे घटि स्टाप कंदी हलंदी आहे।
- (2) 'हिकारी', जेका कुझु वधीक स्टाप कंदे हलंदी आहे।
- (3) 'कोडामा', जेका अजां बि वधीक स्टाप कंदी हलंदी आहे।



इन्हनि टिन्हीं जे भाडे में बि फर्कु आहे।

15.2.6. बुलेट ट्रेन जूं सहूलियतूं

जपान में बुलेट ट्रेन जा तमामु कम्पार्टमेंट अंदिरां इंतहाई खूबसूरत ऐं खुलासियुनि सीटुनि वारा हूदा आहिनि। हिक पासे 2 कुर्सियूं ऐं बिए पासे 3 कुर्सियूं लाईन सां लगायल आहिनि ऐं सीटुनि जे हरहिक कृतार जे विच में चडनी जाइ छडियल आहे त जीअं मुसाफिर आराम सां टंगूं डिघेरे सघनि।

हवाई जहाज जियां उन बुलेट ट्रेन में बि होसटिस ट्रॉली खणी अची रिफ्रेशमेंट जो सामानु विकिणंदी आहे। जेकडुहिं उन जा अघ वधीक लगनि त माण्हू बाहिरां आंदलु खाधो पिण कम्पार्टमेंट में वेही खाई सघंदो आहे।

वडी गाल्हि त उते ट्रेन वडुनि शहरनि में बि स्टेशन ते सिर्फ ब मिन्ट मस बीहंदी आहे। पहिरीं लहंदड माण्हू लाईन में लही हेठि ईदा ऐं पोइ प्लेटफार्म तां पिण मुसाफिर अवलि ई लाईन ठाहियो, चढी अंदरि ईदा ऐं गाडी दरवाजा बंदि कंदे हलणु शुरू कंदी आहे।



सबक बाबति सुवाल-15.1

सही जवाब चूडे [] में लिखो-

1. जपान में किथे किथे एटमिक बम केरायो वियो हुओ-

(अ) योकोहामा ऐं हिरोशिमा	(ब) हिरोशिमा ऐं ओसाका
(स) हिरोशिमा ऐं नागासाकी	(द) नागोया ऐं साप्पोरो []
2. जपान में हलंदड बुलेट ट्रेन जी रफतार आहे-

(अ) 300 किलोमीटर फी कलाक	(ब) 320 किलोमीटर फी कलाक
(स) 400 किलोमीटर फी कलाक	(द) 420 किलोमीटर फी कलाक []



टिपणी

मुंहिंजी जपान यात्रा (सफरनामो)

3. हिरोशिमा मथां कडहिं एटमिक बमबारी कई वेई हुई-
(अ) 6 आगस्ट 1945 ई. (ब) 8 आगस्ट 1946 ई.
(स) 10 आगस्ट 1950 ई. (द) 12 आगस्ट 1952 ई. []

15.3 सफरनामे जे तत्वनि जे आधार ते 'मुंहिंजी जपान यात्रा' मजमून जी तनकीद

15.3.1 वाक्आ निगारी- सफरनामे में लेखक जा निजी तजुर्बा बयानु कयल हूंदो आहिनि, जिनि जी मदद सां संदसि शखिसयत उभिरी ईदी आहे। हू पंहिंजी यात्रा जो बयानु कंदे कुदिरती नजारनि में इएं त खोहिजी वेंदो आहे, जो उन वटि वक्त जो को होशु ई बाकी कोन रहंदो आहे एं सिर्फ उहे जायूं जगहियूं ई साम्हूं हूंदियूं आहिनि, जिनि जो बयानु थियलु हूंदो आहे।

यात्रा करण वक्त लेखक खे एतिरो त जोशु एं जोलानु हूंदो आहे, जो हू फकति अगियां एं अजा बि अगियां वधंदो रहंदो आहे एं राह में आयल वडियूं वडियूं तकलीफूं बि हुन खे कहिडे बि लिहाज खां कमजोरु करे सघंदियूं आहिनि।

15.3.2 गहिराइप (आत्मीयता)- सफरनामे में वाक्आ निगारीअ सां गडोगडु गहिराइप जो बि अहिसासु समायलु हूंदो आहे। इएं चइजे त लेखकु जिनि जायुनि जगहियुनि तोडे शखिसयतुनि जो जिकिरु करे थो त पाण सां गडु कारईन खे बि हिक अजीबु दुनिया में वठी हले थो एं पोइ त पढंदड बि उन्हनि सां इएं मानसु थी वेंदा आहिनि, जणु उहे पाण सफरु करे रहिया हुजनि।

15.3.3 इलाइकाई मंजरकशी- हिक सफरनामे में लेखकु कांहिं मखूसु जाइ, जगहि या शखिसयतुनि जी चूंड कंदो आहे एं उन्हनि जो बयानु कंदे जुदा जुदा जायूं जगहियूं, झर झंगल, गोठ तोडे शहर, बरी तोडे बहरी, कुदिरती नजारा, माणहुनि जी रहणी कहणी, रीतियूं एं रस्म-व-रिवाज, सभ्यता एं संस्कृती, हुनुरु एं कलाऊं लेखक जे मन ते जेका छाप छडींदियूं आहिनि, उन्हनि जो हू पंहिंजे लफजनि में इएं त खूबसूरत बयानु कंदो हलंदो आहे, जो उहे तमामु छपियल तस्वीरूं खुदि पाठक सां बि गाल्हाइण लगंदियूं आहिनि। जीअं डॉक्टर बलदेव मटलाणी लांच में सफरु कंदे 'मियाजी मा' ब्रेट ते पहुचण जो कहिडो न दिलकशु बयानु कयो आहे-

“थोरो कुञ्जु सफरु करण खां पोइ जीअं जीअं 'मियाजी मा' ब्रेट खे वेझा थियासीं, त दूर खां उन ब्रेट लाइ समुंड में ठहियलु गाढ़े रंग जो जपानी तर्ज वारो हिकु कदीमु दरवाजो 'ओटोरी' नजर अचण लगो, जांहिं खां थोरो परभरो 'मियाजी मा' किनारो एं



उहो समूरो बेटु हुओ। 'ओटोरी गेट' डिंसंदे ई यकिदमु समूरनि सयाहनि पंहिंजू पंहिंजू कैमेराऊं कढियूं ऐं धड़ाधड़ फोटो निकिरण लगा, जणु किथे कंहिं मुल्क जो सारिबराहु अची वियो हुजे....।”

15.3.4 हकीकतुनि जो बयानु- लेखकु जिनि जायुनि जगहियुनि, शखिसयतुनि ऐं शयुनि जो जिकिरु करे थो त पढंदडनि लाइ उन्हनि बाबति हकीकी जाण बि डींदो रहे थो। अहिडो बयानु कंदे कंहिं बि किस्म जे गलति बयानीअ जी हिक सफरनामे में का गुंजाइश ई कान हूंदी आहे। सिर्फ हक ऐं सच ते मुबिनी बयान सबबु उहे जायूं जगहियूं तोडे शखिसयतूं हिकु जिंदह जावीदु रूपु वठी कारईन सां गाल्हाइण लगंदियूं आहिनि। उन लाइ इए चवण में वधाउ न थींदो त इलाइकाई मंजरकशी ऐं हकीकतुनि जो बयानु हिक बिए जा पूरक हूंद आहिनि।

15.3.5 तसवीर कशी- इलाइकाई मंजरकशी ऐं हकीकतुनि जे बयान जो पूरक आहे तस्वीरकशी। हिक सफरनामे में लफजनि वारे बयान सां गडोगडु तस्वीरुनि जो हुअणु बेहद जरूरी हूंदो आहे ऐं सोन ते सुहागे जो कमु कंदो आहे।

जीअं त डॉक्टर बलदेव मटलाणीअ जे सफरनामे में हिरोशिमा जूं डिनल तस्वीरूं हरण ऐं इंसान जो मियाजी मा बेट ते गडु हुअणु, सिटी हॉल जो डठलु गुंबजु, जंहिंजे मथां एटमिक हमलो कयो वियो हुओ, तोडे ओटोरी गेट जणु पाठकनि खे बि पंहिंजो पाण में बुधी रखनि था।

15.3.6 सलीसु बोली- कंहिं बि कामियाबु सफरनामे जी अहमु निशानी आहे साफु, चिटी ऐं सलीसु बोली। उन लाइ लफजनि जी चूंड अहिडी हुअणु घुरिजे, जो पाठक उहो मखूसु बयानु पढंदे, असुल मजमून सां गढिजी वजनि ऐं एतिरो त खोहिजी वजनि, जो आखिर ताई पढण जो सिलसिलो जारी रहंदो अचे।

जेकडहिं किथे शब्द भंडार वधाइण जे ख्याल खां मइयारी लफजनि जो इस्तैमालु थियलु हुजे त मजमून जे खतमु थियण खां पोइ अहिडनि लफजनि जी माना डियणु खपे।

अहिडीअ तरह इन समूरे मइयार ते 'मुंहिंजी जपान यात्रा' मजमून जी परख कजे थी त डॉक्टर बलदेव मटलाणीअ जे सलाहियतुनि जी साराह करणु जरूरी आहे, जो मौजूदह मजमून मवादु तोडे पेशिकशि जे लिहाजु खां इंतहाई काराडतो मजमून आहे ऐं हिक बहितरीन सफरनामे जी सिफ में शुमारु करे सघिजे थो। सवली ऐं सलीसु बोली, नंढा नंढा जुमिला ऐं मइयारी बयानु, इहे सभु खूबियूं मजमून खे खणी बीहनि थियूं।

- प्रोफेसर बलदेव मटलाणी



टिपणी

मुंहिंजी जपान यात्रा (सफ़रनामो)



तर्हीं छा सिख्या

मुंहिंजी जपान यात्रा (सफ़रनामो)

- हिरोशिमा ते बमबारी
- हेल ताई थींदड़ एटमिक तबाही
- हिरोशिमा जी बमबारीअ जा सबब
- जपान जी माली तरकी
- बुलेट ट्रेन जा नमूना
- बुलेट ट्रेन जूं सहूलियतूं

सफ़रनामे जे तत्वनि जे आधार ते 'मुंहिंजी जपान यात्रा' मजमून जी तनकीद

- वाक़आ निगारी
- गहिराइप
- इलाइकाई मंजरकशी
- हकीकतुनि जो बयानु
- तसवीर कशी
- सलीसु बोली



लाइकीअ में वाधारो

डॉक्टर बलदेव मटलाणी मुम्बई यूनीवर्सिटीअ मां प्रोफ़ेसर पद तां रिटायर आहे। सिंधी अदब में हिन सफ़रनामे जी सिंफ़ ते बखूबी क़लम आजमाई कई आहे। प्रोफ़ेसर मटलाणीअ केतिरनि ई देशनि जूं यात्राऊं कयूं आहिन, जिनि मां संदसि कुड्डु सफ़रनामनि जा किताब शायी थिया आहिन। प्रोफ़ेसर मटलाणीअ सिंधी आत्मकथा जा वीडियो ठाहे, फ़ेसबुक ऐं यू-ट्यूब ते पेशि कया आहिन। सिंधी अदब में पहिरियों लेखक आहे, जंहिंजी अजु जे युग में हिन नई तकनीक जो इस्तेमालु कयो आहे। हिन सबक में संदसि जपान जे सफ़रनामे जो जिकिर कयो वियो आहे।

'सफ़रनामो' अदब जी हिक झूनी शाख आहे, जंहिं में कुदिरत जी सूंहं ऐं हैरत अंगेजु तजुरिबाति जो बयानु कयो वेंदो आहे त जीअं ईदड़ पीढी पिण फ़ेजु पाए, पंहिंजे मुस्तक़बिल खे वधीक कारगरु बणाए सघे।

सफ़रनामे में कंहिं हद ताई लेखक खे तख़लीक़कार जो किरिदारु पिण निभाइणो पवे थो, जो कंहिं बि मंजर खे हूबहू पाठक ताई पहुचाइणु, बोलीअ जी ज़ाण हुअण जे बावजूद बि हिकु मुशिकल मसइलो हूंदो आहे। उन लाइ सफ़रनामा निगार खे बहितरीन सलाहियतुनि जो मुज़ाहिरो करण जी ज़रूरत हूंदी आहे।

साहित्य जी हीअ शाख बेहद अहमियत वारी इनकरे बि आहे, जो उन में मौजूदह हालात जो जाइजे सां गड्डु तारीख़, जाग्राफी ऐं समाजियात सां गड्डु आलमी अदब जी पिण ज़ाण मुयसरु कराई वेंदी आहे। उन लिहाज़ खां मूं पिण मक़सद जी बरसबाबीअ लाइ हर मुमकिन कोशिश कई आहे, पर अदब में का बि शइ आख़िरीनि कोन हूंदी आहे। उन लाइ उमीद अथमि त पाठक नाचीज जे हिन पोरहिं मां फ़ेजयाबु थींदे उन मैदान ते अजा बि ब़ विखूं अगिते क़दमु वधाईदा।

फ़ेजयाबु = फ़ाइदे वारो



टिपणी

सिखण जा नतीजा

- (1) पंहिंजे माहौल जे आजमूदनि ते पंहिंजी आज़ाद ऐं चिटी राइ ज़ाहिर कनि था।
- (2) पंहिंजे आजमूदनि ऐं कल्पनाउनि खे सृजनात्मक ढंग सां लिखनि था। जीअं सफ़रनामो, यादगीरियूं, डायरी वगैरह लिखणु।
- (3) साहित्य जूं बियूं सिंफूं ऐं उन में कमि आंदल भाषा जे बारीकियुनि ते गुफ़्तगू कनि था। जीअं जुमिला, शैली ऐं बनावट।
- (4) जुदा जुदा साहित्यिक सिंफूं पढ़ंदे, उन्हनि जी जामलियत ऐं ग्रामरी उणति ते गुफ़्तगू कनि था।



सबक़ जे आखिरि जा सुवाल

1. लेखक जो जपान में मेज़बान करु हुओ?
2. हिरोशिमा एटमिक बम जो शिकारु छो थियो?
3. एटमिक हमले सबबि मुतासिरु थियल इंसाननि जो तादादु बुधायो।
4. जपान जे बुलेट ट्रेन जा नमूना बुधायो।
5. टाईम जे लिहाज़ खां जपानी ट्रेन जी अहमियत बुधायो।
6. मेग्नेटिक ट्रेन जी स्पीड बुधायो।
7. लेखक जापान छा लाइ वियो हुओ?



जवाब

सबक़ बाबति सुवालनि जा जवाब

- 15.1 1. (स)
2. (ब)
3. (अ)